

**मुख्य समाचार :-**

- राष्ट्रपति द्रौपदी मुर्मू ने 'जी-राम-जी बिल 2025' को दी मंजूरी; अब ग्रामीण परिवारों को साल में 125 दिन के रोजगार की गारंटी मिलेगी।
- प्रधानमंत्री नरेंद्र मोदी ने आज असम में नए उर्वरक संयंत्र की रखी आधारशिला।
- उपराष्ट्रपति सी. पी. राधाकृष्णन की मौजूदगी में आज इंदौर में मनाया गया अटल जी का जन्म शताब्दी समारोह।
- मुख्यमंत्री डॉ. मोहन यादव ने इंदौर में नेशनल पिकलबॉल टूर्नामेंट को किया संबोधित।
- प्रदेश में 10 जनवरी से शुरू होंगे 'खेलो एमपी यूथ गेम्स'; इस बार क्रिकेट और पिट्टू जैसे खेल भी होंगे शामिल।

**राष्ट्रपति- जी राम जी मंजूरी**

राष्ट्रपति द्रौपदी मुर्मू ने विकसित भारत-रोजगार और आजीविका मिशन-ग्रामीण विकसित भारत- जी राम जी बिल, 2025 को मंजूरी दे दी है। संसद ने इसे शीतकालीन सत्र के दौरान पास किया था। यह एकट ग्रामीण परिवारों के लिए हर वित्तीय वर्ष में वैधानिक मजदूरी रोजगार गारंटी को एक सौ 25 दिन तक बढ़ाता है। ग्रामीण विकास मंत्रालय ने बताया कि यह ग्रामीण रोजगार नीति में बदलाव की दिशा में एक महत्वपूर्ण कदम है। मंत्रालय ने आगे बताया कि यह कानून सशक्तिकरण, समावेशी विकास, विकास पहलों के तालमेल और सभी जरूरतमंद लोगों को लाभ देने को बढ़ावा देता है। विकसित भारत- जी राम जी एकट महात्मा गांधी राष्ट्रीय ग्रामीण रोजगार गारंटी एकट -मनरेगा 2005 की जगह लाया गया है।

**प्रधानमंत्री - असम दौरा**

प्रधानमंत्री नरेन्द्र मोदी ने आज असम में डिब्रूगढ़ जिले के नामरूप में 10 हजार छह सौ एक करोड़ रुपये की लागत वाले उर्वरक संयंत्र की आधारशिला रखी। इस परियोजना का उद्देश्य इस क्षेत्र में उर्वरक उत्पादन को सशक्त बनाना और कृषि वृद्धि को समर्थन देना है। यह संयंत्र प्रतिवर्ष बारह लाख सत्तर हजार मीट्रिक टन यूरिया का उत्पादन करेगा। इस अवसर पर श्री मोदी ने कहा कि इस संयंत्र से उर्वरक आयात पर निर्भरता कम होगी और रोजगार के अवसर सृजित होंगे।

**उपराष्ट्रपति- इंदौर “शून्य सञ्चितक” समारोह**

उपराष्ट्रपति सी. पी. राधाकृष्णन के मौजूदगी में आज इंदौर में पूर्व प्रधानमंत्री भारत रत्न अटल बिहारी वाजपेयी जी की जन्म शताब्दी के अवसर पर “शून्य से शतक: एक शताब्दी अटल भारत की” स्मरणोत्सव समारोह आयोजित किया गया। उपराष्ट्रपति ने इस अवसर पर मुख्यमंत्री डॉ. मोहन यादव और राज्यपाल मंगुभाई पटेल के साथ डेली कॉलेज परिसर में लोकमाता देवी अहिल्याबाई जी की प्रतिमा का अनावरण किया। इस दौरान मुख्यमंत्री श्री यादव ने बताया कि 25 दिसंबर को अटल जी की जन्म शताब्दी के समापन अवसर पर खालियर में केंद्रीय गृह एवं सहकारिता मंत्री अमित शाह द्वारा दो लाख करोड़ रुपये से अधिक निवेश वाली औद्योगिक इकाइयों का भूमिपूजन और लोकार्पण किया जाएगा।

**मुख्यमंत्री-टूर्नामेंट**

मुख्यमंत्री डॉ. मोहन यादव ने कहा है कि खेल हमारी भारतीय संस्कृति का अहम हिस्सा हैं और व्यक्तित्व निर्माण में उनकी बड़ी भूमिका है। इंदौर में आयोजित 7वें नेशनल रैंकिंग पिकलबॉल टूर्नामेंट-2025 को संबोधित करते हुए मुख्यमंत्री ने खिलाड़ियों से आह्वान किया कि वे जिस भी खेल से जुड़े हों, पूरे समर्पण और मेहनत के साथ हमेशा अपना सर्वश्रेष्ठ दें। उन्होंने बताया कि मध्यप्रदेश में खेलों को स्कूली शिक्षा के पाठ्यक्रम का हिस्सा बनाया गया है, ताकि बचपन से ही युवाओं में खेल भावना विकसित हो। कार्यक्रम में विभिन्न खेलों में उत्कृष्ट प्रदर्शन करने वाले खिलाड़ियों को सम्मानित किया गया।

**आभार कार्यक्रम-मुख्यमंत्री**

मुख्यमंत्री डॉ. मोहन यादव ने कहा है कि शाजापुर जिले के विकास में कोई कमी नहीं रखी जाएगी और सभी मिलकर मध्यप्रदेश को समृद्ध बनाया जाएगा। मुख्यमंत्री निवास में आयोजित अभिनंदन एवं आभार कार्यक्रम में शाजापुर जिले के जनप्रतिनिधियों और विभिन्न संगठनों ने मुख्यमंत्री का सम्मान किया। इस अवसर पर मुख्यमंत्री ने घोषणा की कि शाजापुर में मेडिकल कॉलेज बनेगा, जबकि शुजालपुर को आयुर्वेदिक कॉलेज की सौगात मिलेगी।

## गृह मंत्रालय -पूर्व अग्निवीर कोटा

गृह मंत्रालय ने सीमा सुरक्षा बल -बीएसएफ में कांस्टेबल भर्ती के लिए पूर्व अग्निवीरों का कोटा 10 प्रतिशत से बढ़ाकर 50 प्रतिशत कर दिया है। पूर्व अग्निवीरों के पहले बैच को ऊपरी आयु सीमा में पांच वर्ष तक की छूट मिलेगी, जबकि शेष पूर्व अग्निवीरों को तीन वर्ष की छूट मिलेगी। अधिसूचना में कहा गया है कि पूर्व अग्निवीरों को शारीरिक मानक परीक्षा और शारीरिक दक्षता परीक्षा से भी छूट दी जाएगी। प्रत्येक भर्ती वर्ष में पूर्व अग्निवीरों के लिए रिक्तियां आरक्षित रहेंगी। पूर्व सैनिकों के लिए 10 प्रतिशत और ट्रेड्समैन के लिए तीन प्रतिशत तक रिक्तियां आरक्षित रहेंगी।

## संडेऑन साइकिल

युवा कार्यक्रम और खेल मंत्री डॉ. मनसुख मांडविया ने कहा है कि संडे ऑन साइकिल अब लोगों के बीच एक जुनून और संस्कृति बन गया है। संडे ऑन साइकिल कार्यक्रम की पहली वर्षगांठ पर डॉ. मांडविया ने कहा कि प्रधानमंत्री नरेन्द्र मोदी के नेतृत्व में इस पहल की शुरुआत फिटनेस को बढ़ावा देने और मोटापे से लड़ने के लिए की गई थी। उन्होंने कहा कि यह कार्यक्रम लोगों को प्रदूषण कम करने के लिए साइकिल चलाने को प्रोत्साहित करता है। डॉ. मांडविया ने कहा कि इस पहल की शुरुआत पांच स्थानों पर पांच सौ प्रतिभागियों के साथ शुरू हुई थी, लेकिन अब इसे देश भर में लगभग आठ हजार स्थानों पर आयोजित किया जा रहा है।

## खेली एमपी यूथ गेम्स

प्रदेश में खेलो एमपी यूथ गेम्स-2025 का आयोजन 10 जनवरी से 31 जनवरी 2026 तक किया जाएगा। खेल एवं युवा कल्याण मंत्री विश्वास कैलाश सारंग ने बताया कि यह देश में पहली बार होगा, जब खेल विभाग और सभी मान्यता प्राप्त खेल संघ मिलकर यूथ गेम्स का आयोजन करेंगे। प्रतियोगिताओं की चयन प्रक्रिया ब्लॉक स्तर से शुरू होकर जिला, संभाग और राज्य स्तर तक पहुंचेगी। मंत्री सारंग ने कहा कि इन खेलों में भाग लेने वाले प्रतिभाशाली खिलाड़ियों को राज्य टीम चयन में प्राथमिकता दी जाएगी। इस बार पारंपरिक खेल पिट्टू और रस्साकशी, साथ ही महिला और पुरुष क्रिकेट को भी शामिल किया गया है।

## मौसम

प्रदेश में कड़ाके की सर्दी के साथ घना कोहरा लोगों की परेशानी बढ़ा रहा है। भोपाल, इंदौर, उज्जैन, ग्वालियर और जबलपुर समेत कई जिलों में कोहरे के कारण 20 से अधिक ट्रेनें 30 मिनट से 5 घंटे तक देरी से चल रही हैं, वहीं फ्लाइट सेवाएं भी प्रभावित हुई हैं। प्रदेश के अधिकांश शहरों में तापमान 10 डिग्री से नीचे पहुंच गया है। कोहरे और जेट स्ट्रीम के असर से ठंड का प्रकोप फिलहाल जारी रहने की संभावना है।

## अब कुछ समाचार संक्षेप में :-

- 5 ऊर्जा मंत्री प्रद्युम्न सिंह तोमर ने भोपाल में प्रेस वार्ता कर ऊर्जा विभाग की उपलब्धियों को प्रेस के साथ साझा किया। इस दौरान उन्होंने विभाग के तीन साल के विजन पर भी बातचीत की।
- 5 बैतूल में आज से छह दिवसीय आदि बाजार महोत्सव की शुरुआत हुई। इसका आयोजन ट्राइफेड द्वारा जनजातीय कला, संस्कृति और कारीगरों की आजीविका को बढ़ावा देने के उद्देश्य से किया जा रहा है।
- 5 अशोकनगर में कलेक्टर आदित्य सिंह के निर्देशन में आज ग्राम बरखेड़ी स्थित शासकीय भूमि को अतिक्रमण से मुक्त कराया गया। अतिक्रमण से मुक्त कराई गई शासकीय भूमि का चालू बाजार मूल्य लगभग 4 करोड़ रुपये है।

-----